


---

Yatipati Shannavatih

——  
यतिपतिषण्णवतिः

——  
Document Information



---

Text title : Yatipati Shannavatih

File name : yatipatiShaNNavatiH.itx

Category : deities\_misc, stotra, gurudev, shataka

Location : doc\_deities\_misc

Proofread by : Aruna Narayanan

Description/comments : Ramanujastotraratnavali, Ramanuja Sampradaya. (Prayer to Shri Ramanujacharya)

Latest update : December 25, 2022

Send corrections to : Sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

June 29, 2023

*sanskritdocuments.org*

---



ಯತಿಪತಿಷಣ್ಣವತಿಃ



.. ಶ್ರೀಃ ..

.. ಶ್ರೀನಿಧಯೇ ನಮಃ ..

.. ಶ್ರೀಮತೇ ರಾಮಾನುಜಾಯ ನಮಃ ..

ಅಥ (1)ಯತಿಪತಿಷಣ್ಣವತಿಃ ..

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ .

ಕರುಣಾದಿಗುಣಾಢ್ಯಾಯ ಕಮಲಾನಿಧಯೇ ನಮಃ ..

(1. ಅನುಷ್ಠುಭ್)

ವಂದೇ (2)ನಲಾಗ್ರಜಶರಚ್ಚಾಪಜಂ ಚಾಪಪತ್ತನೇ .

ಕುರ್ವನ್ (3)ನಲಾನುಜಶರನ್ಮಧುಜಾತಯತಿಸ್ತುತಿಂ .. 1..

ಏವಂ ಶುಭಸಂದೇಶಾವಕರಾಮಾನುಜಪತ್ರಿಕಾಯೈ ಸ್ವಕೃತಜ್ಞತಾಂ ದರ್ಶಯಂತಃ  
90-ತಮೇ ಶ್ಲೋಕೇ ಶ್ಲೇಷೇಣ ಶ್ರೀರಾಮಾನುಜಸಾಮ್ಯಂ ತಸ್ಯಾ ಉಪಪಾದಯಂತಿ  
ಕವೀಶ್ವರಾಃ ..

ಪಿಂಗಲವತ್ಸರೇ ಭಗವತೋ ರಾಮಾನುಜಸ್ಯ ಅವತಾರಃ . ಸ ಚ ಭಗವತಃ

ಆದಿಶೇಷಸ್ಯ ಅವತಾರವಿಶೇಷಃ . ಛಂದಶ್ಯಾಸ್ತಕೃತ್ ಪಿಂಗಲಮುನಿಶ್ಚ ತಥಾ

ಆದಿಶೇಷಸ್ಯ ಅವತಾರವಿಶೇಷಃ . ಅತಃ ನಾನಾವಿಧ (54) ವೃತ್ತೈರಭಿಪೂರ್ಣೇಯಂ  
ಷಣ್ಣವತಿಃ ಕಲ್ಪಿತಾ ಕವಿಸಾರ್ವಭೌಮೈಃ ..

(2. ಪಂಕ್ತಿವಿಶೇಷಃ- ಯತಿನುತಿಃ(4))

ಪಿಂಗಲನಾಮಕವತ್ಸರಜಂ ಮಂಗಲದಂ ಯತಿವೃಂದಪತಿಂ .

ಪಿಂಗಲದರ್ಶಿತವೃತ್ತಕುಲೈಃ ಅಂಗಲಸಚ್ಛುಭಪುಂಡ್ರಮಯೇ .. 2..

(3. ವಿಯೋಗಿನೀ)

ಅಭಿವಂದ್ಯ ಯತೀಂದ್ರಸಂಶ್ರಯಾನ್

ಅನಘಾನಾಶ್ರಿತಪಾಪನಾಶಕಾನ್ .

ಅಹಮದ್ಯ ಕರೋಮಿ ಸನ್ಮನೇಃ

ಅತಿಹೃದ್ಯಾಮಲವೃತ್ತಮಾಲಿಕಾಂ .. 3..

(4. ಮಾಲಭಾರಿಣೀ)

ಭಗವನ್ನುದಿತೋ(5) ಭವಸ್ಯ ತಾರೇ

ಮತಮಂಹೋ ! ಸ ಭವಸ್ಯ ತಲ್ಲುನಾಸಿ .

ಮಧುಮಾಸಭವಸ್ತಥಾ ಕಥಂ ವಾ

ಮಧುವಿದ್ವೇಷಿಣಿ ಸಕ್ತಮಾನಸೋಽಭೂಃ .. 4..

ಭಗವನ್ನುದಿತೋ ಭವಸ್ಯ ತಾರೇ

ಭವತಾರಾಯ ನತಸ್ಯ ಚೇಷ್ಟಸೇ ತ್ವಂ .

ಮಧುಮಾಸಭವಸ್ತಥೈವ ಸಂಯಕ್

ಮಧುಮದ್ಭಾಷ್ಯಯುಗಂ ಪ್ರಣೀತವಾನ್ ತ್ವಂ .. 5..

(5. ಶ್ರೀಃ)

ಶ್ರೀಸ್ತೇ . ಸಾ ಸ್ತಾತ್ .. 6..

(6. ಸ್ತ್ರೀ)

ಶ್ರೀಮನ್ ! ಯೋಗಿನ್ ! . ವಿದ್ಯಾಂ ದದ್ಯಾಃ .. 7..

(7. ಮೃಗೀ)

ದೀವ್ಯತಾನ್ಮಾನಸೇ . ಮೇ ಭವಾನ್ ಸಂತತಂ .. 8..

(8. ಕನ್ಯಾ)

ಯೋಗಿನ್ನಸ್ಮತ್ಸಾಮಿನ್ ! ಜೀಯಾಃ . ಜೀಯಾ ಯೋಗಿನ್ನಸ್ಮತ್ಸಾಮಿನ್ ! .. 9..

(9. ಪಂಕ್ತಿಃ)

ಶ್ರೀಯತಿನೇತುಃ ಧ್ಯಾನವಿಧಾತಾ . ಪಶ್ಯತಿ ತತ್ತ್ವಂ ವೇದಶಿರಸ್ಥಂ .. 10..

(10. ಪ್ರಿಯಾ)

ಯತಿರಾಟ್ವದೇ ನಿರತಸ್ತದಾ .

ಯಮಭೀಕರೋ ಭವಿತಾ ಪುಮಾನ್ .. 11..

(11. ತನುಮಧ್ಯಾ)

ಮೂರ್ತಿಯರ್ತಿನೇತುಃ ಶೋಣಾಯಿತವಸ್ತ್ರಾ .

ವಂಶಂ ಕಲಯಂತೀ ಪಾಯಾದಘರಾಶೇಃ .. 12..

(12. ನರಪ್ರಿಯಾ(6))

ಭವತಿ ಭಾಷ್ಯಕೃತ್ ಭಗವತಃ ಪ್ರಿಯಃ .

ಭವಭಯಾಪಹೋ ಭಜ ತಮುನ್ನತಂ .. 13..

(13. ಸೋಮರಾಜೀ)

ಯದಾ ಲಕ್ಷ್ಮಣಾರ್ಯಂ ಮುದಾ ಪೂಜಯೇನ್ನಾ .

ತದಾ ವೇದಶೀರ್ಷ್ಣಾಂ ವಿದಾ ಶಂಸಿತಸ್ಸ್ಯಾತ್ .. 14..

(14. ಮದಲೇಖಾ)

ರಾಜಾಯಂ ಯತಿಪಂಕ್ತೇಃ ರಾಜಾ ಸನ್ ದ್ವಿಜಪಂಕ್ತೇಃ .

ಅಜ್ಞಾನಂ ಭವರಾತ್ರೇಃ ನುದ್ಯಾನ್ನಸ್ತಮ ಏತತ್ .. 15..

ರಾಮಾಯಾಮಯಿ ರಾಗಂ ಮಾ ಯಾಯಾ ಮಮ ಚಿತ್ತ ! .  
ಗೋದಾಯಾಸ್ಸಹಜೇಽಸ್ಮಿನ್ ಮಾಯಾಯಾ ಕೃತಿ ಯಾಯಾಃ .. 16..  
(ಅನುಷ್ಟುಭ್)

ಶ್ರೀಮದ್ರಾಮಾನುಜೌ ವಂದೇ ಗೀತಾತದ್ಭಾಷ್ಯದಾಯಿನೌ .  
ವಂಶಾಲಂಕೃತಹಸ್ತಾಬ್ಜೌ ಗೋದಾನಾಧನಹೋದರೌ .. 17..  
ಅದ್ವೈತಂ ಶ್ರವಸಾಂ ನೇತ್ರೇಃ ದ್ವೈತಂ ಚ ರಸನಾಸು ಯಃ .  
ಧತ್ತೇ ಸ ಏವ ಯೋಗೀ ಸನ್ ವಿಶಿಷ್ಟಾದ್ವೈತಮಬ್ರವೀತ್ .. 18..  
(15. ಪ್ರಮಾಣಿಕಾ)

ಶ್ರುತಿಸ್ಮೃತಿಪ್ರಮಾಣಿಕಾ ಯತಿಪ್ರಕಾಂಡಭಾರತೀ .  
ಸುಧಾನಿಮಗ್ನವಿಗ್ರಹಂ ಕರೋತಿ ಪಂಡಿತಂ ಜನಂ .. 19..  
(16. ಗಜಗತಿಃ)

ಬುಧಗಣೈರಭಿನುತೋ ಮುನಿಮಣಿಃ ಶ್ರಿತಹರಿಃ .  
ಶ್ರುತಿಶಿರಃಕೃತಮತಿಃ ಶುಭತತಿಂ ವಿತನುತಾಂ .. 20..  
(17. ಬೃಹತೀವಿಶೇಷಃ ಯಾದವೀ(7))

ಯಾದವವಂಚಿತಚೇತಾ ಯಃ ಯಾದವಪೂಜಿತಪಾದೋ ಯಃ .  
ಯಾದವಪರ್ವತವಾಸೀ ಯಃ ಯಾದವವಂಶಜಚೇತಾ ಯಃ .. 21..  
(18. ಬೃಹತ್ಯುಪಜಾತಿಃ)

ಬ್ರಾಹ್ಮಣರಾಕ್ಷಸಪೀಡಾಯಾಃ ಭೂಪತಿಪುತ್ರೀಂ ಪಾಲಯತಾ .  
ಖ್ಯಾಪಿತರಾಮಾನುಜನಾಮ್ನಾ ಸಂಯಮಿರಾಜಾ ತೇನ ವಯಂ .. 22..  
(19. ಚಂಪಕಮಾಲಾ)

ಹಂತ ಸನಾಥಾ ತೇನ ನ ಚಿಂತಾ  
ಸಂಸೃತಿರಕ್ಷೋಭೂತಪಿಶಾಚಾತ್ .  
ಲಕ್ಷ್ಮಣಯೋಗೀಡ್ವೀಪದಸಕ್ತಾನ್  
ಲಕ್ಷ್ಮಣಪೂರ್ವಃ ಪಾತುಮಿಹಾಸ್ತಿ .. 23..  
ಮತ್ತಮಯೂರೋ ಬಾಣರಣೇಽಭೂತ್  
ಖಂಡಿತವೀರ್ಯೋ ಯೇನ ಷಡಾಸ್ಯಃ .  
ತಂ ಹಿ ಭುಜಂಗಂ ಕಂಚನ ಚಿತ್ತೇ  
ಹಂತ ವಿಧತ್ತೇ ಶ್ರೀಯತಿರಾಜಃ .. 24..  
(20. ಮತ್ತಾ)

ಮಾ ಮಾ ಚೇತೋ ಧನಮದಮತ್ತಾನ್  
ಯಾಯಾ ಮರ್ತ್ಯಾನ್ ಶೃಣು ತವ ಪಥ್ಯಂ .  
ಯೋಗೀಂದೋ ಹೇ ಯತಿಶತಮನ್ಯೋ !

ನಾಥೇತ್ಯೇವಂ ವದ ಸುಖಭಾಕ್ ಸ್ಯಾಃ .. 25..

(21. ಪಂಕ್ತಿವಿಶೇಷಃ ಯತಿಮಹಿತಾ(8))

ಅಯಿ ಭಜ ಮಾನಸ ! ಯತಿರಾಜಂ

ಶ್ರಿತಹಿತದಾಯಕಪದರೇಣುಂ .

ಯದಿ ಭವಭೀಕುಲಮಪನೇತುಂ

ಮತಿರಪಿ ತೇ ಮುದಮಥ ಭೋಕ್ತುಂ .. 26..

(22. ತ್ವರಿತಗತಿಃ)

ಮತಮಖಿಲಂ ಶ್ರುತಿರಹಿತಂ

ಯತಿಪತಿನಾ ಪರಿಮಥಿತಂ .

ಶ್ರುತಿಮಧುರಂ ಪರಮರತಂ

ಜಗತಿ ತತಂ ಜಯತಿತರಾಂ .. 27..

(23. ಸ್ವಾಗತಾ)

ಧನ್ವಿನವ್ಯಪುರಜಾತರಸಾಯಾಃ

ಇಷ್ಟಪೂರಕಸಹೋದರ ! ಧೀರ ! .

ಸಂಯಮೀಂದ್ರ ! ಕರುಣಾರಸಲೀಲಾ-

ಸೌಧಮಾನಸ ! ಸದಾ ವಸ ಚಿತ್ತೇ .. 28..

ಶೇಮುಷೀತಿ ಭವತಾ ಕಿಲ ಪದ್ಯೇ

ಸಂಪ್ರಯುಕ್ತಮಯಿ ! ಶೇಷ ! ಯತೀಂದ್ರ ! .

ಯೋಽಮುಮೀರಯತಿ ಶಬ್ದಮಭಿಜ್ಞಃ

ತಸ್ಯ ಭಾತಿ ಹೃದಯೇ ಸ ಹಿ ಶೇಷೀ .. 29..

ಸಂಯಮೀಂದ್ರಪದಪದ್ಮಭವಾನ್ ಯೇ

ಸಂವಹಂತಿ ಶಿರಸಾ ಶುಭರೇಣೂನ್ .

ಸನ್ನಮಂತಿ ಸಹಸಾ ಸುರಲೋಕಾಃ

ಸಂಘಶೋತಿವಿನಯೇನ ಯುತಾಸ್ತಾನ್ .. 30..

(24. ಇಂದ್ರವಜ್ರಾ)

ಶ್ರೀವಾರಿಜಾತೋದಿತಕ್ಲೃಪ್ತತಾದೃಕ್-

ಶ್ರೀವಾಜಿಮೇಧೋದಿತವಿಗ್ರಹಾಯ .

ಶ್ರೀವಾರಣಾದ್ರೀಶ್ವರಭೂಷಣಾಯ

ಶ್ರೀವಾರಿದೋ ಭಾತಿ ಯತೀಶ್ವರೋ ನಃ .. 31..

(25. ಉಪಜಾತಿಃ)

ಸರಸ್ವತೀಯಂ ಸರಸಾ ಭವಂತಂ

ಸನ್ನ್ಯಾಸಿನಂ ನಾಮ ಸದಾಽಽಶ್ರಯಂತೀ .

ಸನ್ನಾಸಿನೀ ಸಾಧು ಬಭೂವ ತಸ್ಮಾತ್  
 ಸಂತಂ ನ ಯೋಗಂ ಸಹತೇ ಸ್ವಭರ್ತುಃ .. 32..  
 ಶ್ರೀಲಕ್ಷ್ಮಣಾಚಾರ್ಯಪದಾವಲಂಬೀ  
 ಕದಾಪಿ ಕೃಚ್ಛಂ ನ ಸಮೇತಿ ಧನ್ಯಃ .  
 ಶ್ರೀಲಕ್ಷ್ಮಣೇ ತತ್ಪದಸಂಶ್ರಯೇ ಚ  
 ಶ್ರೀರಾಮಭದ್ರಸ್ಸುಮನಾಸ್ಸ ತಾದೃಕ್ .. 33..

(26. ಅನುಕುಲಾ)

ಸಂಯಮಿನೇತುಶ್ಚರಣಸರೋಜಂ  
 ಸಂತತಮಂತರ್ವಿಲಸತು ಮಾನ್ಯಂ .  
 ಸಂಕಟಸಂಘಃ ಪ್ರತಿಚಕಿತೋ ಯತ್  
 ಸಂಪ್ರತಿ ಭೀತಃ ಪರಿಗಲಿತೋಽಸ್ಮತ್ .. 34..

(27. ದೋಧಕಂ)

ಸಂಯಮಿನಾಯಕಪಾದಭವಾನಾಂ  
 ಸಾತ್ವಿಕಸಂತತಿಮೌಲಿದೃತಾನಾಂ .  
 ಸಂಸೃತಿಸಂಭವತಾಪಹರಾಣಾಂ  
 ಸಂತು ಕಣಾ ಮಯಿ ರೇಣುಗಣಾನಾಂ .. 35..

(28. ವಂಶಸ್ಥಂ)

ಸ ನಾಮ ಲೋಕೇ ಮನುಜೋ ಮಹೀಯತೇ  
 ಸ ನಾಮ ದೂರೀಕುರುತೇಽಘವಿಭ್ರಮಂ .  
 ಸ ನಾಮ ಸರ್ವಾನಿಹ ವಿಂದತೇ ಶುಭಾನ್  
 ಸದಾ ಮುದಾ ಯೋ ಯತಿರಾಜಸೇವಕಃ .. 36..

(29. ಭುಜಂಗಪ್ರಯಾತಂ)

ಅಹೋ ಯಾದವಾದ್ಯೈರ್ವನಾಂತರ್ವಿಸೃಷ್ಟಃ  
 ಕಿರಾತೇನ ಕೇನಾಪಿ ಜಾಯಾಯುತೇನ .  
 ನಿಮೇಷೇಣ ನೀತೋಽಸಿ ಕಾಂಚೀಸಮೀಪಂ  
 ರಸಂ ಪಾತುಕಾಮೇನ ನಿತ್ಯಂ ಧರಣ್ಯಾಂ .. 37..

ಸುಚಿತ್ರಾವತಾರಂ ಭವಂತಂ ಸುಧೀಂದ್ರಾಃ  
 ವದಂತೈವ ಯುಕ್ತಂ ತತಸ್ಸಂಯಮೀಂದ್ರ ! .  
 ಸುಚಿತ್ರಾವತಾರೋ ಭವಾನ್ ಸತ್ಯಮೇತತ್  
 ಕಿಮತ್ರಾಸ್ತಿ ಚಿತ್ರಂ ಪರಾಮರ್ಶಭಾಜಾಂ .. 38..

(30. ಸ್ವಗ್ವಿಣೇ)

ಲಕ್ಷ್ಮಣಂ ಸನ್ಮನಿಂ ಭಾವಯೇ ಸಂತತಂ  
ಭಕ್ತಿಮತ್ತಲ್ಲಜಂ ಶ್ರೀಪತೇಃ ಪಾದಯೋಃ .  
ಅಂಬರಂ ಶೋಣಿತಂ ದಂಡಕಂ ಪುಂಡ್ರಕಂ  
ಬಿಭ್ರತಂ ವಿಗ್ರಹೇ ಮಾನಸೇ ಸದ್ಧಯಾಂ .. 39..

(31. ದ್ರುತವಿಲಂಬಿತಂ)

ಯತಿಪತೇ ! ಕಪಿಲಾದಿಮತಾನಿ ತೇ  
ಭಣಿತಿಭಿಃ ಪರಮುನ್ನತಯುಕ್ತಿಭಿಃ .  
ಪರಿಹೃತಾನಿ ವಿಚಿಂತ್ಯ ವಿದಃ ಶ್ರುತೇಃ  
ಪರಮನಂದಧುಪೂರಿತಮಾನಸಾಃ .. 40..  
ಭವಭಜಂ ಭಜ ಹೇ ಭವಭಂಜಕಂ  
ಭವಪಿತುಃ ಪಿತುರಾಂತರರಂಜಕಂ .  
ಭವತತಿರ್ಭವತೀಹ ಪರತ್ರ ಸಾ  
ಭವ ಮನೋ ! ಮಮ ತೇನ ನಿರಾಕುಲಂ .. 41..

(32. ಕುಸುಮವಿಚಿತ್ರಾ)

ಯತಿಪತಿವಾಣೀ ಸರಲಗಭೀರಾ  
ಶ್ರುತಿಶತನಂದ್ಯಾ ಮುರರಿಪುಭೋಗ್ಯಾ .  
ಮನಸಿ ಮದೀಯೇ ವಿಲಸತು ನಿತ್ಯಂ  
ಪರಮತಜಾತ್ಯೈರಪಿ ಬಹುಮಾನ್ಯಾ .. 42..

(33. ಮಣಿಮಾಲಾ)

ನಿತ್ಯಂ ಕುರು ಕಂಠೇ ಯೋಗೀಶ್ವರನಾಮ್ನಾಂ  
ವರ್ಣಾವಲಿರೂಪಾಂ ಕಾಂಚಿನ್ಮಣಿಮಾಲಾಂ .  
ಭೀರ್ತಿರ್ನ ಭವಾಖ್ಯಾತ್ ಭೀಮಾದಹಿರಾಜಾತ್  
ಚಿತ್ತೇ ತವ ಕುರ್ಯಾತ್ ನೃತ್ತಂ ಮಮಮಿತ್ರ ! .. 43..

(34. ಲಲಿತಾ)

ಶ್ರೀಲಕ್ಷ್ಮಣಾರ್ಯಮುನಿನಾಥಕೀರ್ತನಾತ್  
ಶ್ರೀಲಕ್ಷ್ಮಿತಾತ್ಮಪೃಥುವಕ್ಷಸೋ ಹರೇಃ .  
ಶ್ರೀಪೂರಿತಾನಿ ಲಲಿತಾನಿ ತೇ ಪುರಃ  
ಶ್ರೀಮನ್ ! ಭವಂತಿ ಮಮ ಮಿತ್ರ ! ನಿಶ್ಚಿತಂ .. 44..

(35. ಮಂಜುಭಾಷಿಣೀ)

ಪ್ರಮದಾನುಸಾರನಿರತೇನ ಚೇತಸಾ  
ಮದನಾನುಕೂಲಲಲಿತೇನ ಮೋಹಿತೇ .  
ಭವಭೀತಿದಾಯಿಗಹನೇ ಕೃತಭ್ರಮೇ

ಮಯಿ ಲಕ್ಷ್ಮಣಾರ್ಯ ! ಕುರು ವೀಕ್ಷಣಂ ಮನಾಕ್ .. 45..

ಪ್ರಮಿತಾಕ್ಷರಾಸಿ ಸಕಲಾರ್ಥಶೇವಧಿಃ

ಯತಿರಾಜಸೂಕ್ತಿರನಘಾ ವಿರಾಜತೇ .

ಇತಿ ನಾಮ ಹಂತ ವಿಬುಧಾ ಮುದಾ ಯುತಾಃ

ಸತತಂ ತ್ವದೀಯಪದಸೇವನೇ ರತಾಃ .. 46..

ಯದಿ ನಾಮ ಭೀತಿಮುಪಯಾಸಿ ಸಂಸೃತೇಃ

ಯಮಯಾತನಾದಿಬಹುಘೋರಭಾಜನಾತ್ .

ಯದುವಂಶನಾಥಲಲಿತೈಕಮಗ್ನಹೃತ್-

ಯತಿವೃಂದನಾಥಪದಪಂಕಜಂ ಭಜ .. 47..

ವನಿತಾವಿಲಾಸರಮಣೀಯವಕ್ಷಸಾ

ವಸುಧಾತಲೇಽತ್ರ ಬಹುಧಾ ವಿಹಾರಿಣಾ .

ವಸುದೇವದೇವವರದೇವಕೀಭುವಾ

ವದತೀಹ ಯೋಽತಿ ಯತಿರಾಟ್ ತಮಾಶ್ರಯೇ .. 48..

ಮದನೇನ ಪಾಪಸದನೇನ ಕೇವಲಂ

ಮಧುವೈರಿಪಾದಭಜನೈಕವೈರಿಣಾ .

ಮಮ ಮಾನಸಂ ಹಿ ಪರಿಮೋಹಿತಂ ಹಿತಂ

ಮಹಿತಂ ಹಿತಾಯ ಯತಿರಾಜಮಾಶ್ರಯೇ .. 49..

ಕಲಿಕಾಲಜಾತಕಲುಷಾಭಿಭೂತಧೀಃ

ಕಮಲಾಧಿನಾಥಹೃದಯಾ ಪ್ರಿಯೋಽನಿಶಂ .

(9) ಕಮಲಾಸಕುಕ್ಷಿಕರುಣಾಜುಷಾಽಮುನಾ

ಕಲಯಾಮಿ ನಾಮ ಕಮಲಾಪತಿಂ ಕರೇ .. 50..

ಯತಿನಾಯಕೇ ತ್ರಿತನುದಂಡಮಂಡಿತೇ

ಗುಣವಾರಿಧೌ ನಿಖಿಲಪುರುಷಾರ್ಥದೇ .

ರತಮಾನಸಾಯ ನತಿವೃಂದದಾಯಿನೀ

ಜನತಾ ಶುಭಂ ನಿಖಿಲಮತ್ರ ವಿಂದತೇ .. 51..

ದಧಿದುಗ್ಧಕುಂದಶರದಿಂದುಪಾಂಡರೈಃ

ದಶ ಚೈಕಮೇಕಮಿತಿ ಪುಂಡ್ರಜಾಲಕೈಃ .

ಪರಿಮಂಡಿತಂ ಭಜತ ಹಂಸಮದ್ಭೂತಂ

ರಮಣೀಯಪಿಂಗಶುಭರೇಖಿಕಾಯುತೈಃ .. 52..

(36. ಪ್ರಹರ್ಷಿಣೀ)

ಉದ್ವಿಗ್ನೋ ಭವವಿಪಿನಾದನೇಕದುಃಖಾತ್

ಉದ್ಗಂತುಂ ಯದಿ ಕುರುಷೇಽಥ ಮಿತ್ರರಾಜಂ .



ಉನ್ನಾಮೋ ರವಿವಸತೇಃ ಗುಣಾನ್ ವಿವೇಕ್ತುಃ  
ಉದ್ಯೋಗಂ ಕುರು ಸುಹೃದಸ್ಯ ಕೀರ್ತನೇ ತ್ವಂ .. 53..

(37. ಮತ್ತಮಯೂರಂ)

ಕಾಂಚೀಪೂರ್ಣಾತ್ ಪ್ರಾಪ್ಯ ಗಿರಃ ಷಟ್ ಕರಿಶೈಲ-  
ಶ್ರೀನಾಥಪ್ರೋಕ್ತಾಃ ಶುಭದಾಃ ಶ್ರೀಯತಿರಾಜಃ .

ಆಶ್ರಿತ್ಯಾಸೌ ತಂ ಚ ಮಹಾಪೂರ್ಣಗುರೂದ್ಧಂ  
ಹೃಷ್ಟಸ್ತಸ್ಥೌ ಯಸ್ತಮುದಾರಂ ಕಲಯಾಮಿ .. 54..

(38. ವಸಂತತಿಲಕಂ)

ಶೈಲೋ ಹಿ ತಸ್ಯ ವಪುರೇವ ಹರೇಃ ಕಥಂ ವಾ  
ಪದ್ಧ್ಯಾಂ ಚರೇಯಾಮತಿ ಕುಂಚಿತಜಾನುಭಾಗಃ .

ಆರೋಹಣಂ ಕಲಯತಿ ಸ್ಮ ಗಿರೇರ್ಮಹಾನ್ ಯಃ  
ತಸ್ಯಾಂಘ್ರಿಪದ್ಮಯುಗಲಂ ಶರಣಂ ಪ್ರಪದ್ಯೇ .. 55..

ಮನ್ಮೌಲಿಮಂಡನಮಹೋ ಮಹಿತಾ ಮಹೀಯಂ  
ಅಸ್ಯಾಶ್ಚ ಮಂಡನಮಿದಂ ತವ ಪಾದಪದ್ಮಂ .

ತನ್ಯಸ್ತುಮತ್ರ ಮಯಿ ಕಿಂ ಚಕಿತೋ ಯತೀಂದ್ರ !  
ಸ್ವಾಮಿನ್ ! ಇತೀವ ವದತಿ ಸ್ಮ ಗಿರಿಶ್ಚ ಶೇಷಃ .. 56..

ಏತತ್ ದ್ವಯಂ ಸಮವಲೋಕ್ಯ ಸಪದ್ಯನಂತಃ  
ತತ್ತ್ವೈವ ವೇಂಕಟಪತಿಃ ಸ್ವಯಮಾವಿರಾಸೀತ್ .

ಯದ್ವಂದನೋದಿತವಿಲೋಚನಮೋದವಾರಿ-  
ಸಂಪ್ಲಾವಿತಸ್ಸ ಭಗವಾನಪಿ ಶೈಲರಾಜಃ .. 57..

ಶ್ರೀರಂಗರಾಜದಯಿತಾಸಹಸಂಭವಾಯ  
ಶ್ರೀದೇವರಾಜಹೃದಯಂಗಮನೀರದಾಯ .

ಶ್ರೀಶ್ರೀನಿವಾಸಧರಣೀಧರವಿಗ್ರಹಾಯ  
ಸಂಪತ್ಕುಮಾರಜನಕಾಯ ನಮೋ ನಮಸ್ತೇ .. 58..

ಪುಂಡ್ರತ್ರಿದಂಡಪರಿಮಂಡಿತಗಾತ್ರಮೇನಂ  
ಪುಂಡ್ರೇಕ್ಷುದಂಡಪರಿಮಂಡಿತಗಾತ್ರಮೇಕಂ .

ಪುಂಸೋಽಪಿ ಹಂತ ಪರಮೇ ಪುರುಷೇಽನುರಕ್ತಾನ್  
ಪುಣ್ಯಾನತೀವ ಕಲಯಂತಮವೈಮಿ ಕಾಮಂ .. 59..

(39. ಅಪರಾಜಿತಾ)

ಯತಿಪತಿಮತಕಾಃ ಪರೈರಪರಾಜಿತಾಃ

ಅಪಿ ಯಮಪೃತನಾಂ ನಿಜಾರ್ಥಮುಪಾಗತಾಂ .

ತನುಗತತುಲಸೀಸ್ರಗಾದಿಪರಾಜಿತಾಂ

ವಿದಧತಿ ಮಯಿ ಸಂತು ತೇ ಪ್ರಸನ್ನಾಃ .. 60..

(40. ಪ್ರಹರಣಕಲಿತಾ)

ಯತಿಪತಿಪದಯೋಃ ನತಿಮಿಹ ವಹತಃ

ಮತಿರತಿಸುಭಗಾ ಗತಿರತಿಪರಮಾ .

ಭಗವತಿ ಮಹತೀ ರತಿರಪಿ ಭವಿತಾ

ಭವತಿ ಚ ಭವತೋ ನ ಹಿ ಭಯಕಣಿಕಾ .. 61..

(41. ಮಾಲಿನೀ)

ಸರಲಮತಿಗಭೀರಂ ಪಾವನಂ ಧನ್ಯಲಭ್ಯಂ

ಮಧುರತಮಮುದಾರಂ ಮಂಗಲಂ ಮಾನನೀಯಂ .

ವಿರತವಿತತಿತಧ್ಯಂ ಭಾಷಿತಂ ಯಸ್ಯ ಸರ್ವಂ

ಸ ಜಯತಿ ಯತಿರಾಜಃ ಸಾರ್ವಭೌಮೋ ಗುರೂಣಾಂ .. 62..

ಅನುಪಮಮತಿಹೃದ್ಯಂ ಪಾವನಂ ಧನ್ಯಲಭ್ಯಂ

ಕಲಿಬಲಮಲಲೋಪಂ ಕಲ್ಪಕಂ ಕಾಂಕ್ಷಿತಾನಾಂ .

ಕಮಲನಯನಭೋಗ್ಯಂ ಯದ್ವಚೋ ಭಾತಿ ಸರ್ವಂ

ಸ ಜಯತಿ ಯತಿರಾಜಃ ಸಾರ್ವಭೌಮೋ ಗುರೂಣಾಂ .. 63..

ಕಮಲಮಿವ ಮನೋಜ್ಞಂ (1)ಷಡ್ವದಾನಂದ್ಯಭಾವಂ

(ಷಡ್ವದ - ಭೃಂಗಃ . ದ್ವಯಾಖ್ಯಮಂತ್ರಶ್ಚ ..)

ವಿಮಲಮಿವ ನಭೋ ಯತ್ (2)ಸತ್ಕುಲಾಲೋಕಪಾತ್ರಂ

(ಸತ್ಕುಲಂ - ನಕ್ಷತ್ರಾಣಾಂ ಕುಲಂ . ಸತಾಂ ಕುಲಂ ಚ .)

ಅಮಲಮಿವ ಮುನೀನಾಂ ಮಾನಸಂ ಸರ್ವತತ್ತ್ವಂ

ಪ್ರಥಯತಿ ವಚನಂ ತೇ ಲಕ್ಷ್ಮಣಾಚಾರ್ಯವರ್ಯ ! .. 64..

(42. ಚಾಮರಂ)

ಶೋಣವಸ್ತ್ರವೇಷ್ಟಿತಂ ವಿಭಾತಿ ಯತ್ತಿದಂಡವತ್

ಪುಂಡ್ರಜಾಲಮಂಡಿತಂ ಚ ದಾರುಪಾದುಕಾಯುತಂ .

ವಿಷ್ಟುಚಿತ್ತಬಾಲಿಕಾಸ್ಯಜಾತಸೂಕ್ತಿಚಿಂತಕಂ

ಲಕ್ಷ್ಮಣಾರ್ಯನಾಮಕಂ ತದಸ್ತು ಭೂತಯೇ ಮಮ .. 65..

ಸಂಯಮೀಂದ್ರಪಾದಪದ್ಮಸಂಗತೇನ ಚೇತಸಾ

ಮಾನವೋಽತ್ರ ನೇತರತ್ರ ಸಂಗಮೇತಿ ಯಸ್ಯ ಮೇ .

ಬಂಧುರತ್ನಮಂತರಂಗಮಿತ್ರರತ್ನಮಿಷ್ಟತೇ

ದೇಶಿಕೋಽಪಿ ಸೋಽಯಮೇವ ತತ್ ಪರಂ ಚ ದೈವತಂ .. 66..

(43. ಪಂಚಚಾಮರಂ)

ಯತೀಂದ್ರವಕ್ತ್ರನಿರ್ಗತ್ಯೈಶ್ಯುಭಾಕ್ಷರೈಃ ಪ್ರಪೂರಿತಂ

ಶ್ರುತಿಸ್ತು ತೀತಿಹಾಸತಃ ಸಮುದ್ಧೃತೈಸ್ತಥಾ ರಸೈಃ .  
 ಪರಾಶರಾತ್ಮಜಾತಜಾತಸೂತ್ರಮಾರ್ಗಸಂಗತಂ  
 ಪರಾವರಜ್ಞಭಾವಿತಂ ವಿಭಾತಿ ಭಾಷ್ಯಮದ್ಭೂತಂ .. 67..  
 ನಿಧಾಯ ವೇತ್ರಮಂಜಸಾ ಸ್ವಮೌಲಿವೇಷ್ಟನಾಂತರಾ  
 ಪ್ರಬೋಧಮುದ್ರಿಕಾಂ ವಹನ್ ಪ್ರಮೋದಪೂರಿತಾಂತರಃ .  
 ಸ್ತೋತ್ರಸೂತ್ರಸತ್ಕರಃ ಪರೋ ಜಗಾದ ಯತ್ಪುರಾ  
 ಯತೀಂದ್ರಭಾಷ್ಯಮಂಡಿತಂ ತದತ್ರ ಭಾತಿ ಶೋಭನಂ .. 68..  
 ಸುನವ್ಯಕಾವ್ಯಸೇವನಾತ್ ಸುಶಾಸ್ತ್ರಯುಕ್ತಿಸೇವನಾತ್  
 ಶ್ರುತಿಸ್ತು ತೀತಿಹಾಸತಃ ಸದಾಗಮಾಂತಸೇವನಾತ್ .  
 ಯದತ್ರ ವಿಂದತೇ ಪರಂ ಜನೋ ಮನೋವಿನೋದನಂ  
 ತತೋಽಪಿ ಗದ್ಯಸೇವನಾತ್ ಯತೀಶ್ವರಸ್ಯ ವಿಂದತಿ .. 69..  
 ಕೃತಾಗಮಾರ್ಥಸಂಗ್ರಹಃ ಕೃತಾಂತಭೂತಭಾಷಿತಃ  
 ಕೃತಾಂತಭೀತಿದಾಯಕಃ ಕೃತಾನನಾಭಿನಂದಿತಃ .  
 ಕೃತಾಯಿತಸ್ವಕಾಲಕಃ ಕೃತಾಕೃತಾಘಾಸತ್ತ್ವಿಯಂ  
 ಕೃತಾನುಕಂಪ ಏಷ ಮಾಂ ಕೃತೀ ಯತೀಶ್ವರೋಽವತು .. 70..  
 ಯತೀಶ್ವರಃ ಕೃಪಾಮಯಃ ಪರಂ ಪರೋ ವಿರಾಜತೇ  
 ಯ ಏಷ ನಿತ್ಯನಾಮಕಂ ಭೃಶಂ ದೃಶಾಲ್ಪಕಾಕೃತಿಂ .  
 ಗುರುಂ ಪುನಃ ಪ್ರಭಾವತಃ ಪ್ರಬಂಧಮದ್ಭೂತಂ ಪರಂ  
 ವಿಧಾಯ ಪಾತಿ ಮಾನವಾನ್ ಪುರಾಣಪೂರುಷಪ್ರಿಯಂ .. 71..

(44. ಶಿಖರಿಣೀ)

ಮಹಾನಾಮೋದೋಽಯಂ ಮಮ ಮನಸಿ ಲೀಲಾಂ ವಿತನುತೇ  
 ಯತೀಂದೋರಾಸ್ಯೇಂದೋಃ ಅಮೃತಮಿವ ಭೂಯೋ ವಿಗಲಿತಂ .  
 ಪಿಬಾಮ್ಯೇವಂ ನಿತ್ಯಂ ವಚನಮತಿರಮ್ಯಂ ಭಗವತಃ  
 ಮನಃಕಾಂತಂ ಮಾನ್ಯಂ ಮಧುರಮಧುರಂ ಸಾಮ್ಯವಿಧುರಂ .. 72..  
 ಯತೀಂದೋರಾಸ್ಯೇಂದೋರಮೃತಮಿವ ಪೀತ್ವಾ ವಿಗಲಿತಂ  
 ವಚಸ್ತಾದೃಕ್ ಶ್ರೀಮಾನ್ ಸ್ವಯಮುಪಗತೋ ಹರ್ಷವಿವಶಃ .  
 ಪ್ರಿಯಾಂ ತ್ಯಕ್ತ್ವಾ ಡಿಲ್ಯಾಂ ಯದುಶಿಖರಿಶೀರ್ಷೇ ವಿಜಯತೇ  
 ತತಸ್ತಾಮಾಯಾತಾಮಪಿ ಸ ರಮಣೀಮಾಹ ತದಿದಂ .. 73..

(45. ವೃದ್ಧೀ)

ಪ್ರಣಮ್ಯ ಯತಿಮಂಡಲಪ್ರವರಪಾದಪಂಕೋದಿತಂ  
 ಪ್ರವೇಶಮನವೀನವಾಕ್ಶಿರಸಿ ಯೋ ವಿಧತ್ತೇ ಪುಮಾನ್ .  
 ಪ್ರಮೋದಮತುಲಂ ವರಂ ಸ ಕಿಲ ಸತ್ಯಮತ್ರಾಶ್ರುತೇ

ಪ್ರಮೋದಭರಪೂರಿತೋ ನಯತಿ ಕಾಲಮಸ್ಮಿನ್ ಕಾಲೌ .. 74..

ಕಲಿಃ ಪ್ರಥಯತು ಸ್ವಯಂ ಕಮಪಿ ವಿಭ್ರಮಂ ಸಂಭ್ರಮಾತ್

ಕರೋರಮಕಪೂರಿತಂ ಕಲುಷಜಾಲಕಂದಾಯಿತಂ .

ತಥಾಽಪಿ ಸುಖಮೇಧತೇ ಯತಿವರಸ್ಯ ಸೂಕ್ತೌ ರತಃ

ಚಿರಂತನಸರಸ್ವತೀರಸಭರೇಣ ಯಾ ಪೂರಿತಾ .. 75..

ಯತೀಶ್ವರಸರಸ್ವತೀಮನುಭವಂತಿ ಯೇ ಕೋವಿದಾಃ

ಯತೀಶ್ವರಸರಸ್ವತೀಮಥ ಪಠಂತಿ ಯೇ ಸಾದರಂ .

ಯತೀಶ್ವರಸರಸ್ವತೀಮಥ ವಹಂತಿ ಯೇ ಪುಸ್ತಕೇ

ಯತೀಶ್ವರಧಿಯೈವ ತಾನ್ ಇಹ ನಮಾಮಿ ಸರ್ವಾನಪಿ .. 76..

(46. ಮಂದಾಕ್ರಾಂತಾ)

ಆಸೂರ್ಯಾಖ್ಯೇ ಮಹತಿ ಮಧುರೇ ಮಾನ್ಯವಂಶೇಽವತೀರ್ಣಃ

ದಿವ್ಯಕ್ಷೇತ್ರೇ ಸಕಲಮಹಿತೇ ಪಾವನೇ ದರ್ಶನೀಯೇ .

ನಾಮ್ನಾ ಯತ್ತತ್ ಸುರನರಭುವಾ ಭಾಷಯಾ ಮಿಶ್ರಿತೇನ

ಪ್ರೋಕ್ತಂ ಜಾತಂ ಜಗತಿ ವಿದಿತಂ ಶ್ರೀಪರುಂಭೂಧುರೀತಿ .. 77..

ಶ್ರೀರ್ಯಾ ಶ್ಲಾಘ್ಯಾ ಭವತಿ ಹಿ ಸತಾಂ ತಾಮಿಮಾಂ ಸಂವಹಂತೀ

ಧೂರ್ಯಾ ತಾಂ ಭೂರ್ವಹತಿ ಯದಿಯಂ ಶ್ರೀಪರುಂಭೂಧುರೀತಿ .

ತಾದೃಕ್ ನಾಮ್ನಾ ಭವತಿ ಜಗತಿ ಪ್ರಾಪ್ತಕೀರ್ತಿಃ ಪುರೀಯಂ

ನಾಮನ್ಯುಕ್ತಾನ್ಯಹ ! ವಿಮೃಶತಾಂ ಭಾತಿ ವರ್ಣಾನಿ ತತ್ತ್ವಂ .. 78..

(47. ಹರಿಣೇ)

ಕುವಲಯದಲಶ್ಯಾಮೇ ರಾಮೇ ರತಸ್ತತತಂ ಮುನಿಃ

ಯತಿಪತಿರಸಾವೀಹಾಮುಕ್ತೋ ಹಿತೈಕರತೋ ನತೇ .

ಮಧುರಮಧುರಾ ಭಾಷಾವೇಷಾಃ ಕಿರನ್ ನಿಜಸಂವಿದಃ

ಕಲಯತು ಸದಾ ನೃತ್ತಂ ಚಿತ್ತಂ ಮದೀಯಮುಪಾಶ್ರಿತಃ .. 79..

(48. ನರ್ಕುಟಕಂ)

ಕರಧೃತದಂಡಮಸ್ತು ಮಮ ಮಾನಸವಾಚ್ಛಿತದಂ

ಕಟಿತಟರಕ್ತವಸ್ತ್ರ ಕಮನೀಯವಪುಃಪ್ರವರಂ .

ಶುಭಮಯಶುಭ್ರಪುಂಡ್ರಸುಭಗಾಕೃತಿ ಮಂಗಲದಂ

ಯತಿಪತಿನಾಮಕಂ ಕಿಮಪಿ ದೈವತಮಪ್ರತಿಮಂ .. 80..

ಯತಿಪತಿಮಂಜುವಕ್ತ್ರಗಲಿತಾಕ್ಷರಪಂಕ್ತಿಧರಂ

ಮತಿಮತಿಹರ್ಷಜಾಲಪರಿವರ್ಷಣಕರ್ಮಕೃತಿ (ತಂ .)

ಸತಿ ಪಥಿ ನೀಯಮಾನನಿಗಮಾರ್ಥಮಹಾವಿಭವಂ

ರತಿಮಿಹ ಮೇ ದದಾತು ಪರಪುಂಸಿ ಸುಭಾಷ್ಯಮಿದಂ .. 81..

(49. ಕುಸುಮಿತಲತಾವೇಲ್ಲಿತಾ)

ಸ್ವಾಮೀ ಕಾಷಾಯಂ ವಪುಷಿ ಕಲಯನ್ ಹಸ್ತಪದ್ಮೇ ತ್ರಿದಂಡಂ  
ಶ್ರೀಮಚ್ಚೇಚೂರ್ಣಂ ಪರಿಗತತನುಂ ಶ್ವೇತಪುಂಡ್ರೈಸ್ಸುರಮ್ಯಂ .  
ಮೌಲೌ ಸಂದ್ಯಶ್ಯಾಂ ಕಚಚಯಕೃತಾಂ ಸಚ್ಚಿಖಾಂ ಭವ್ಯಮೂರ್ತಿಂ  
ಶ್ರೀಮಾನಂತರ್ಮೇ ವಿಲಸತು ಸದಾ ಸಂಯಮೀಂದ್ರೋ ಮಹಾತ್ಮಾ .. 82..

(50. ವಿಬುಧಪ್ರಿಯಾ)

ವಾರಣಾದ್ರಿಶಿರಃಸ್ಥಿತಂ ವರದಂ ಸುಪರ್ವಮಹೀರುಹಂ  
ವರ್ಧಯನ್ ಸ್ವಕರಾಂಬುನಾ ಪರಮುನ್ನತಂ ಸಕಲೇಡಿತಂ .  
ಸರ್ವದಾಽತುಲಸದ್ಧಯಂ ಚತುರಾನನಾಧ್ವರಸಂಭವಂ  
ಸಂಯಮಿಪ್ರವರೋ ಗುರುಃ ಗುಣವಾನ್ ಸದಾ ಸ ವಿರಾಜತೇ .. 83..

(51. ಶಾರ್ದೂಲವಿಕ್ರೀಡಿತಂ)

ವಂದೇ ಲಕ್ಷ್ಮಣಯೋಗಿಪಾದಯುಗಲಂ ಶೋಣಾಬ್ಜತುಲ್ಯಪ್ರಭಂ  
ವೀಧೀಧೂಲಿಸಮೂಹಕ್ಲೃಪ್ತಕವಚಂ ಭಿಕ್ಷಾಟನಪ್ರಸ್ಥಿತಂ .  
ಯದ್ವಿನ್ಯಾಸಪವಿತ್ರಿತಂ ಕ್ಷಿತಿರಜಶ್ಚಕ್ರಾಂಕರೇಖೋಜ್ಜ್ವಲಂ  
ಸ್ವಾಂಗುಲ್ಯಗ್ರಸಮಾದೃತಂ ಶುಭಕರಂ ಮೌಲೌ ವಿಧತ್ತೇ ಜನಃ .. 84..  
ಶ್ರೀಮದ್ಯಾಮುನತೀರ್ಥಸಕ್ತಹೃದಯೌ ಪಾಣ್ಯಾಪ್ತವಂಶೋತ್ತಮೌ  
ವಿಖ್ಯಾತೌ ಭುವಿ ಯಾದವಾಶ್ರಿತಪದೌ ರಾಮಾನುಜೌ ಯೌ ತಯೋಃ .  
ಏಕಃ ಶ್ರೀವಿಬುಧೇಂದ್ರಜಾತಮಹಿತಂ ಮೂಲಂ ಕಿಲಾದೌ ಜಗೌ  
ಅನ್ಯಸ್ತಸ್ಯ ತತಶ್ಚ ಭಾಷ್ಯಮನಯೋಃ ಪಾದಾಂಬುಜಾನ್ಯಾಶ್ರಯೇ .. 85..  
(ಶ್ರೀಕೃಷ್ಣಯತಿಪತ್ಯೋಃ ಶ್ಲೋಕಃ)

ಶ್ರೀಮಲ್ಲಕ್ಷ್ಮಣಯೋಗಿರಾಜವಚಸಾಂ ಮಾಹಾತ್ಮ್ಯಮತ್ಯದ್ಭುತಂ  
ಕೋಽಹಂ ವಕ್ತುಮಿದಂ ವದಂತಿ ಸುಧಿಯಃ ಶ್ರೀವತ್ಸಗುರ್ವಾದಯಃ .  
ಕಾಣಾದಪ್ರಮುಖೇಷು ಮಾಸ್ತು ಧಿಷಣಾ ಶಾಸ್ತ್ರೇಷು ಕಾವ್ಯೇಷು ವಾ  
ಸರ್ವತ್ರಾಽಪಿ ಜಯಂ ಯತೀಶ್ವರಗಿರಾಂ ಸೇವಾ ಪ್ರದದ್ಯಾದಿತಿ .. 86..  
ಶಯ್ಯಾ ಪದ್ಮವಿಲೋಚನಸ್ಯ ಮಹತಃ ಪುಂಸೋ ಭುಜಂಗಾಧಿಪಃ  
ಸಂಜಾತೋ ಧರಣೌ ಕಿಲಾಯಮಭವತ್ ಪೂರ್ವಂ ಮಹಾಭಾಷ್ಯಕೃತ್ .  
ಸಂಜಾತೋಽಥ ಚ ಪಿಂಗಲಾಹ್ವಯಮುನಿಃ ಛಂದಶ್ಚಯಂ ನಿರ್ಮಮೇ  
ಸಂಜಾತೋಽಥ ಚ ಲಕ್ಷ್ಮಣಾರ್ಯಮುನಿರಾಟ್ ಶ್ರೀಭಾಷ್ಯಕಾರೋಽಭವತ್ .. 87..  
ಜಾತೋ ಭಾಷ್ಯಕೃದೇಷ ಭಾಷ್ಯಕೃದಭೂತ್ ಶ್ರೀಪಿಂಗಲಃ ಪಿಂಗಲೇ  
ವರ್ಷೇಽಭೂತ್ ಮಧುರೋದಿತೋಽಥ ಚ ಮಧೌ ಮಾಸೇ ಭವಾತ್ತಾರಕಃ .  
ಸಂಜಾತೋ ಭವತಾರಕೇ ಸಕಲಮಪ್ಯೇತತ್ ಪರಂ ಸಾಂಪ್ರತಂ  
ತಸ್ಮಾತ್ ಸಾಂಪ್ರತಮೇನಮಸ್ಮಿ ಶರಣಂ ಯಾತೋ ಯತೀನಾಂ ಪತಿಂ .. 88..

ಶಾಸ್ತ್ರೇ ಶಬ್ದಮಯೇ ತತಾನ ವಿಹೃತಿಂ ಜನ್ಮನ್ಯಸಾವಾದಿಮೇ  
ಮಧ್ಯಸ್ಥೇಽಥ ಚ ಜನ್ಮನೀಹ ವಿಹೃತಿಂ ಛಂದಃಕುಲೇಽಥೋದಿತೇ .  
ಜನ್ಮನ್ಯತ್ರ ವಿಧಾಯ ಭಾಷ್ಯಮುಭಯಂ ಗದ್ಯತ್ರಯಂ ಸಾರವತ್  
ವೇದಾರ್ಥಸ್ಯ ಚ ಸಂಗ್ರಹಂ ಯತಿಪತಿಃ ನಿತ್ಯಂ ಸ್ಥಿತೋ ದೀಪವತ್ .. 89..  
ಸಂಚಾರೇಣ ಪವಿತ್ರತಕ್ಷಿತಲಂ ಸದ್ಭಿಸ್ಸದಾ ಸೇವಿತಂ  
ಕಾಂಚೀಪೂರ್ಣಕೃತೇಂದ್ರವಾಗ್ವಿಲಸಿತೈಃ ವಿದ್ಯೋತಮಾನಾಂತರಂ .  
ವೇದಾರ್ಥೌಘಸಮೃದ್ಧಶೋಭನನವಗ್ರಂಥೋದಯೈಕಸ್ಥಲಂ  
ಶ್ರೀರಾಮಾನುಜಮಗ್ಯವರ್ಣಮಧುರಂ ಸೇವಸ್ವ ಹೇ ಚಿತ್ತ ! ಮೇ .. 90..  
(ಶ್ರೀರಾಮಾನುಜಶ್ರೀರಾಮಾನುಜಪತ್ರಿಕಯೋಃ ಶ್ಲೇಷಃ)

(52. ಸೃಗ್ಧರಾ)

ನಾಮಾಭೂತ್ತೇ ತ್ರಿವರ್ಣಂ ತ್ರಿಜಗದಭಿಹಿತಂ ಲಕ್ಷ್ಮಣ ! ಶ್ರೀಯತೀಂದೋ !  
ಸೌತ್ರಂ ಭಾಷ್ಯಂ ತ್ರಿಧೇದಂ ತ್ರಿವಿಧಮಪಿ ಕೃತಂ ಗದ್ಯಮತ್ರ ತ್ವಯೇದಂ .  
ವಾಣೀ ಸೇಯಂ ತ್ರಿಧಾಮ್ನಃ ವಿವೃತತನುರಭೂತ್ ಯಾ ತ್ರಿಷಟ್ಕಾಭಿರಾಮಾ  
ತ್ರಿತ್ರಿಗ್ರಂಥಪ್ರಣೇತಃ ! ತ್ರಿಮುನಿವರ ನಮಸ್ತೇ ಗೃಹೀತತ್ರಿದಂಡ ! .. 91..  
“ಗಾಥಾತಾಥಾಗತಾನಾಂ” ಇತಿ ನಿಗಮಶಿರೋದೇಶಿಕಃ ಪ್ರಾಹ ಯಂ ತೇ  
ಸ್ತೋತ್ರೇ ಶ್ಲೋಕಂ ಮಹಾಂತಂ ತಮಿಹ ವಯಮಹೋ ಕೀರ್ತಯಂತೋ  
ಮಹಾಂತಂ .

ವಿಂದೇಮಾನಂದಮಂತರ್ವಿಧುತಸಮಶುಚೋ ವಿಸ್ವತಾಪಾರ್ಥಸಾರ್ಥಾನ್  
ನಾನ್ಯಾನ್ ಸ್ವಪ್ನೇಽಪಿ ಯಾಮೋ ವಿಮತಸೃತಿಮತೋ ಜೀವಸಂಜೀವಕಾಮಾಃ .. 92..  
(53. ಪಾದಾಕುಲಕಂ)

ಮಾ ಮಾಂ ರಾಮಾಂ ಚೇತೋ ಯಾಯಾಃ  
ಶ್ರೀಮದ್ರಾಮಾವರಜಂ ಯಾಯಾಃ .  
ರಾಮಾಸ್ಸರ್ವಾ ಅನುಜಾ ಏತಾಃ  
ಕಾಮಾನ್ನೇಮಾ ವಾಮಾಃ ಕುರ್ಯಾಃ .. 93..

(54. ಗೀತಿಃ)

ಯತಿಪತಿಪಾದಪಯೋಜೇ  
ಯದಿ ಮತಿರೀಷನ್ನಿವೇಶಿತಾ ಭವತಿ .  
ಯಮ ಇತಿ ತಸ್ಯ ವ ಪೂರಿತಿ  
ಯವಲವಮಾತ್ರಂ ನ ವಿದ್ಯತೇ ಚಿಂತಾ .. 94..  
ಪಿಂಗಲವತ್ಸರಜಾತಃ  
ಪಿಂಗಲಮುನಿರೇವ ಲಕ್ಷ್ಮಣಾಯೋಽಯಂ .  
ಮಂಗಲಸಂತತಿದಾಯಕ

ತುಂಗಗುಣಾಶ್ಲಿಷ್ಠವೃತ್ತಕುಲಭೂಮಿಃ .. 95..

ಲಕ್ಷ್ಮಣ ! ಯತಿವರ ! ಸ ಭವಾನ್  
ಅತಿಮಹಿತೋ ನಸ್ಸುಬಂಧುರತ ಏವ .

ವಾಸವಭವಾಯ ದತ್ತಾ  
ವಿವೃತಾ ಭವತಾತ್ರ ಹೃದ್ಯಗದ್ಯಕೃತಾ .. 96..  
(ಉಪಜಾತಿಃ)

ಶ್ರೀಭಾಷ್ಯಸಿಂಹಾಸನಮಾತ್ಮನೀನಂ  
ಅಸ್ಮತ್ಕುಲಶ್ರೀತಿಲಕಾಯ ದತ್ತಾ .  
ಸ್ವಭಾಗಿನೇಯಾಯ ತುತೋಷ ಭೂಯಃ  
ಯಸ್ತಂ ಪ್ರಪದ್ಯೇ ಶರಣಂ ಯತೀಂದ್ರಂ .. 97..  
(ಗೀತಿಃ)

ಯತಿಪತಿಷಣ್ಣವತಿರಿಯಂ  
ದ್ವಿಜಪತಿಸುಸ್ಯಂಧಲಾಲನೀಯಾಂಗಾ .  
ಹ್ರಸ್ವಾ ಚ ವರ್ಧಮಾನಾ  
ನೇವ್ಯಾ ಪರಮೇವ ದೇವತಾ ಜಯತಿ .. 98..

ಯತಿಪತಿಷಣ್ಣವತಿರಿಯಂ  
ಸುಗುಣಾ ಶುದ್ಧಾ ಸುವೃತ್ತಜಾತಯುತಾ .  
ಬ್ರಾಹ್ಮೀಂ ಶ್ರಿಯಂ ವಹಂತೀ  
ಕಂಠಾಭರಣಂ ಸತಾಂ ಸದಾ ಭವತು .. 99..  
(ತ್ವರಿತಗತಿಃ)

ಯತಿಪತಿಷಣ್ಣವತಿರಿಯಂ  
ಕವಿಮಣಿಮಾನಿಧಿರಚಿತಾ .  
ನಿಜಪಠನೇ ರತಧಿಷಣಂ  
ಸಮಕುಶಲಂ ವಿರಚಯತಿ .. 100..

ಯತಿಪತಿಷಣ್ಣವತಿಃ ..  
ಇತಿ ಶ್ರೀಮದಾಶುಕವಿಸಾರ್ವಭೌಮಸ್ಯ ಶ್ರೀನಿಧೇಃ ಕೃತಿಷು  
ಯತಿಪತಿಷಣ್ಣವತಿಂ ಸಂಪೂರ್ಣಂ .

Footnotes ಟಿಪ್ಪಣಿಃ

(1) ಆಗಾಮಿನಿ ಪಿಂಗಲೇ ವತ್ಸರೇ ಭಗವತಃ ಶ್ರೀರಾಮಾನುಜಸ್ಯ ಷೋಡಶೀ  
ಷಷ್ಟಿಪೂರ್ತಿಃ (960 ಸಂವತ್ಸರಾಣಾಂ ಪೂರ್ತಿಃ) ಭವಿತಾ . ಸಾ ಚ ಉತ್ಸವೈಃ  
ಪೂರ್ಣಾ ಕರ್ತವ್ಯಾ . ತದಂಗತಯಾ ಶ್ರೀರಾಮಾನುಜವಿಷಯಕಾಃ ಪ್ರಬಂಧಾಃ  
ಉಪನ್ಯಾಸಾಶ್ಚ ವಿದ್ವದ್ಭಿಃ ಕರ್ತವ್ಯಾಃ . ಇತಿ ಪ್ರಾರ್ಥಯೇ .” -

ಇತಿ ಶ್ರೀಕಾಂಚೀ ವಿದ್ವದ್ವರೇಣ್ಯ ಪದ್ಮಭೂಷಣ ಮಹಾಮಹಿಮೋಪಾಧ್ಯಾಯ,  
ಪ್ರತಿವಾದಿ-

ಭಯಂಕರಮಣ್ಣಂಗರಾಚಾರ್ಯ ಸ್ವಾಮಿನಃ ಸ್ವಕೀಯ “ರಾಮಾನುಜನ್” ನಾಮ  
ದ್ರಮಿಡಪತ್ರಿಕಾಯಾಂ ಸಂದೇಶಮದಿಶನ್ . ಶ್ರೀಕವೀಶ್ವರಾಃ ತೇನ ಸಂದೇಶೇನ  
ಪ್ರಚೋದಿತಾಃ 960 ಸಂವತ್ಸರಪೂರ್ತಿಜನ್ಮಕ್ಷೋತ್ರವತ್ವಾತ್ ಅಸ್ಯ. 96 ಶ್ಲೋಕೈಃ  
ಪೂರ್ಣಾಂ ಇಮಾಂ ಯತಿಪತಿಷಣ್ಣವತಿಂ ಅರಚಯನ್ ..

(2) ನಲಾಗ್ರಜಶರಶ್ಚಾಪಜಃ - ರಾಕ್ಷಸವತ್ಸರೇ ಧನುರ್ಮಾಸೇ ಜಾತಃ ಇತ್ಯರ್ಥಃ .  
ಚಾಪಪತ್ತನೇ-ಧನುಷ್ಪರೇ . ಶ್ರೀಕವಿಸಾರ್ವಭೌಮಾನಾಂ ಗುರವಃ ಶ್ರೀವಾತ್ಸ್ಯವೇಂಕಟ-

ಶೇಷಾರ್ಯಮಹಾದೇಶಿಕಾಃ ರಾಕ್ಷಸವರ್ಷೇ ಚಾಪಮಾಸಿ ಅವತಾರಂ ಕೃತವಂತಃ .  
ತತ

ಏವಂ ವರ್ಣನಾ ..

(3) ನಲಾನುಜಶರತ್-ಪಿಂಗಲವತ್ಸರಃ . ಮಧುಜಾತಃ-ಚೈತ್ರಮಾಸೇ ಕೃತಾವತಾರಃ  
“ಮಧುಶ್ಚ ಮಾಧವಶ್ಚ ವಾಸಂತಿಕಾವೃತ್” ಇತಿ ಭಗವತೇ ಶ್ರುತಿಃ ..

(4) ನವಮಿದಂ ವೃತ್ತಂ . ಯತಿನುತಿರಿತಿ ನಾಮಧೇಯಮಸ್ಯ ಅಸ್ಮಾಭಿಃ ದತ್ತಂ ..

(5) ಭವಸ್ಯ ತಾರೇಃ - ಆರ್ಧ್ರಾನಕ್ಷತ್ರೇ-

“ಆರ್ಧ್ರಾ ನಕ್ಷತ್ರಂ ರುದ್ರೋ ದೇವತಾ” ಇತಿ ಶ್ರುತಿಃ ..

(6) ನರಪ್ರಿಯಾ - ನವಮಿದಂ ವೃತ್ತಂ ಕವಿಪ್ರಯುಕ್ತಂ .

ಇದಸ್ಮಾಭಿಃ ದತ್ತಂ ನಾಮಧೇಯಮಸ್ಯ ..

(7) ಯಾದವೀ - ನವಮಿದಂ ವೃತ್ತಂ . ಏತದಸ್ಮಾಭಿಃ ದತ್ತಂ ನಾಮಧೇಯಂ ..

(8) ಯತಿಮಹಿತಾ - ನವಮಿದಂ ವೃತ್ತಂ . ಏತದಸ್ಮಾಭಿಃ ದತ್ತಂ ನಾಮಧೇಯಂ ..

(9) ಕಮಲಾ ನಾಮ ಯತಿಪತೇಃ ಭಗಿನೀ . ಯಸ್ಯಾಃ ವಂಶೇ ಜಾತಾ ಏತೇ ಕವೀಶ್ವರಾಃ

..

ಕವಿತಾಜಿತಕಲ್ಲೋಲಿಕನ್ಯಕಾಕಾಂತವಕ್ಷನೇ .

ಕರುಣಾದಿಗುಣಾಢ್ಯಾಯ ಕಮಲಾನಿಧಯೇ ನಮಃ ..


.. ಶ್ರೀನಿಧಯೇ ನಮಃ ..

The footnotes are given as number enclosed in parenthesis.

Proofread by Aruna Narayanan



pdf was typeset on June 29, 2023

——  
Please send corrections to [sanskrit@cheerful.com](mailto:sanskrit@cheerful.com)

